

శ్రీః
శ్రీమతే రామానుజాయ నమః
శ్రీమతే నిగమాంతమహాదేశికాయ నమః

శ్రీమన్నిగమాంతమహాదేశికైః అనుగృహీతః

॥ శ్రీ అభీతిస్తవః ॥

This document has been prepared by

Sunder Kidāmbi

with the blessings of

శ్రీ రంగరామానుజ మహాదేశికన్

His Holiness śrīmad āṇḍavan śrīraṅgam

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

॥ శ్రీ అభీతిస్తవః ॥

శ్రీమాన్ వేంకటనాథార్యః కవితార్కికకేసరీ ।

వేదాంతాచార్యవర్యో మే సన్నిధతాం సదా హృది ॥

అభీతిరిహ యజ్ఞషాం యదవధీరితానాం భయం

భయాభయవిధాయినో జగతి యన్నిదేశే స్థితాః ।

తదేతదతిలంఘితద్రుహిణశంభుశక్రాదికం

రమాసఖమధీమహే కిమపి రంగధుర్యం మహాః ॥ 1 ॥

దయాశిశిరితాశయా మనసి మే సదా జాగ్రయః

శ్రియాఽధ్యుషితవక్షసః శ్రితమరుద్వృధాసైకతాః ।

జగద్ధురితఘస్మరా జలధిడింభడంభస్పృశః

సకృత్ప్రణతరక్షణప్రథితసంవిదః సంవిదః ॥ 2 ॥

యదద్య మితబుద్ధినా బహుళమోహభాజా మయా

గుణగ్రథితకాయవాఙ్మనసవృత్తివైచిత్ర్యతః ।

అతర్కితహితాహితక్రమవిశేషమారభ్యతే

తదప్యచితమర్చనం పరిగృహాణ రంగేశ్వర ॥ 3 ॥

మరుత్తరణిపావకత్రిదశనాథకాలాదయః

స్వకృత్యమధికుర్వతే త్వదపరాధతో బిభ్యతః ।

మహాత్ కిమపి వజ్రముద్యతమివేతి యచ్ఛాయతే

తరత్యనఘ తద్భయం య ఇహ తావకః స్థావకః ॥ 4 ॥

భవంతమిహ యః స్వధీనియతచేతనాచేతనం

పనాయతి నమస్యతి స్మరతి వక్తి పర్యేతి వా ।

గుణం కమపి వేత్తి వా తవ గుణేశ గోపాయితుః
కదాచన కుతశ్చన క్వచన తస్య న స్యాత్ భయం || 5 ||

స్థితే మనసి విగ్రహే గుణిని ధాతుసామ్యే సతి
స్మరేదఖిలదేహినం య ఇహ జాతుచిత్ త్వామజం |
తయైవ ఖలు సంధయా తమథ దీర్ఘనిద్రావశం
స్వయం విహితసంస్కృతిర్నయసి ధామ నైఃశ్రేయసం || 6 ||

రమాదయిత రంగభూరమణ కృష్ణ విష్ణో హరే
త్రివిక్రమ జనార్దన త్రియుగ నాథ నారాయణ |
ఇతీవ శుభదాని యః పఠతి నామధేయాని తే
న తస్య యమవశ్యతా నరకపాతభీతిః కుతః || 7 ||

కదాచిదపి రంగభూరసిక యత్ర దేశే వశీ
త్వదేకనియతాశయస్త్రిదశవందితో వర్తతే |
తదక్షతతపోవనం తవ చ రాజధానీ స్థిరా
సుఖస్య సుఖమాస్పదం సుచరితస్య దుర్గం మహత్ || 8 ||

త్రివర్గపథవర్తినాం త్రిగుణలంఘనోద్యోగినాం
ద్విషత్ప్రమథనార్థినామపి చ రంగదృశ్యోదయాః |
స్థలత్సమయకాతరీహరణజాగరూకాః ప్రభో
కరగ్రహణదీక్షితాః క ఇవ తే న దివ్యా గుణాః || 9 ||

బిభేతి భవభృత్ ప్రభో త్వదుపదేశతీవ్రౌషధాత్
కదధ్వరసదుర్విషే బళిశభక్షవత్ ప్రీయతే |
అపథ్యపరిహారథీవిముఖమిత్థమాకస్మికీ
తమప్యవసరే క్రమాదవతి వత్సలా త్వద్దయా || 10 ||

అపార్థ ఇతి నిశ్చితః ప్రహరణాదియోగస్తవ
స్వయం వహసి నిర్భయస్తదపి రంగపృథ్వీధర |

స్వరక్షణమివాభవత్ ప్రణతరక్షణం తావకం
యదాత్త పరమార్థవిన్నియతమంతరాత్మేతి తే || 11 ||

లఘిష్ఠసుఖసంగదైః స్వకృతకర్మనిర్వర్తితైః
కళత్రసుతసోదరానుచరబంధుసంబంధిభిః |
ధనప్రభృతికైరపి ప్రచురభీతిభేదోత్తరైః
న బిభృతి ధృతిం ప్రభో త్వదనుభూతిభోగార్థినః || 12 ||

న వక్తుమపి శక్యతే నరకగర్భవాసాదికం
వపుశ్చ బహుధాతుకం నిపుణచింతనే తాదృశం |
త్రివిష్టపముఖం తథా తవ పదస్య దేదీపతః
కిమత్ర న భయాస్పదం భవతి రంగపృథ్వీపతే || 13 ||

భవంతి ముఖభేదతో భయనిదానమేవ ప్రభో
శుభాశుభవికల్పితా జగతి దేశకాలాదయః |
ఇతి ప్రచురసాధ్వసే మయి దయిష్యసే త్వం న చేత్
క ఇత్యమనుకంపితా త్వదనుకంపనీయశ్చ కః || 14 ||

సకృత్ప్రపదనస్పృశామభయదాననిత్యవ్రతీ
న చ ద్విరభిభాషసే త్వమితి విశ్రుతః స్వోక్తితః |
యథోక్తకరణం విదుస్తవ తు యాతుధానాదయః
కథం వితథమస్తు తత్ కృపణసార్వభౌమే మయి || 15 ||

అనుక్షణసముత్థితే దురితవారిధౌ దుస్తరే
యది క్వచన నిష్కృతిర్భవతి సాఽపి దోషావిలా |
తదిత్యమగతౌ మయి ప్రతివిధానమాధీయతాం
స్వబుద్ధిపరికల్పితం కిమపి రంగధుర్య త్వయా || 16 ||

విషాదబహుళాదహం విషయవర్గతో దుర్జయాత్
బిభేమి వృజినోత్తరస్త్వదనుభూతివిచ్ఛేదతః |

మయా నియతనాథవానయమితి త్వమర్థాపయన్
దయాధన జగత్పతే దయితరంగ సంరక్ష మాం || 17 ||

నిసర్గనిరనిష్టతా తవ నిరంహసః శ్రూయతే
తతస్త్రియుగ సృష్టివత్ భవతి సంహృతిః క్రీడితం |
తథాఽపి శరణాగతప్రణయభంగభీతో భవాన్
మదిష్టమిహ యద్భవేత్ కిమపి మా స్మ తజ్జీహపత్ || 18 ||

కయాధుసుతవాయసద్విరదపుంగవద్రౌపదీ -
విభీషణభుజంగమవ్రజగణాంబరీషాదయః |
భవత్పదసమాశ్రితా భయవిముక్తిమాపుర్యథా
లభేమహి తథా వయం సపది రంగనాథ త్వయా || 19 ||

భయం శమయ రంగధామ్నానితరాభిలాషస్పృశాం
శ్రియం బహుళయ ప్రభో శ్రితవిపక్షమున్మాలయ |
స్వయం సముదితం వపుస్తవ నిశామయంతః సదా
వయం త్రిదశనిర్వృతిం భువి ముకుంద విందేమహి || 20 ||

శ్రియః పరిబృధే త్వయి శ్రితజనస్య సంరక్షకే
సదద్భుతగుణోదధావితి సమర్పితోఽయం భరః |
ప్రతిక్షణమతః పరం ప్రథయ రంగధామాదిషు
ప్రభుత్వమనుపాధికం ప్రథితహేతిభిర్హేతిభిః || 21 ||

కలిప్రణిధిలక్షణైః కలితశాక్యలోకాయతైః
తురుష్కయవనాదిభిర్జగతి జృంభమాణం భయం |
ప్రకృష్టనిజశక్తిభిః ప్రసభమాయుధైః పంచభిః
క్షీతిత్రిదశరక్షకైః క్షపయ రంగనాథ క్షణాత్ || 22 ||

దితిప్రభవదేహాభిద్ధహానసోమసూర్యాత్మకం
తమఃప్రమథనం ప్రభో సముదితాస్త్రబృందం స్వతః |

స్వవృత్తివశవర్తితత్తిదశవృత్తి చక్రం పునః
ప్రవర్తయతు ధామ్ని తే మహతి ధర్మచక్రస్థితిం || 23 ||

మనుప్రభృతిమానితే మహతి రంగధామాదికే
దనుప్రభవదారుణైర్దరముదీర్యమాణం పరైః |
ప్రకృష్టగుణక శ్రియా వసుధయా చ సంధుక్షితః
ప్రయుక్తకరుణోదధిః ప్రశమయ స్వశక్త్యా స్వయం || 24 ||

భుజంగమవిహంగమప్రవరసైన్యనాథాః ప్రభో
తద్దైవ కుముదాదయో నగరగోపురద్వారపాః |
అచింత్యబలవిక్రమాస్త్యమివ రంగసంరక్షకాః
జితం త ఇతి వాదినో జగదనుగ్రహే జాగ్రతు || 25 ||

విధిస్త్రీపురమర్దనస్త్రీదశపుంగవః పావకః
యమప్రభృతయోఽపి యద్విమతరక్షణే న క్షమాః |
రిరక్షిషతి యత్ర చ ప్రతిభయం న కించిత్ క్వచిత్
స నః ప్రతిభటాన్ ప్రభో శమయ రంగధామాదిషు || 26 ||

స కైటభతమోరవిర్మధుపరాగర్షుంఝామరుత్
హీరణ్యగిరిదారణస్త్రుటితకాలనేమిద్రుమః |
కిమత్ర బహునా భజద్భవపయోధిముష్టింధయః
త్రివిక్రమ భవత్యమః క్షిపతు మంక్షు రంగద్విషః || 27 ||

యతిప్రవరభారతీరసభరేణ నీతం వయః
ప్రపుల్లపలితం శిరః పరమిహ క్షమం ప్రార్థయే |
నిరస్తరిపుసంభవే క్వచన రంగముఖ్యే విభో
పరస్పరహితైషిణాం పరిసరేషు మాం వర్తయ || 28 ||

ప్రబుద్ధగురువీక్షణప్రథితవేంకటేశోద్భవాం
ఇమామభయసిద్ధయే పఠత రంగభర్తుః స్తుతిం |

భయం త్యజత భద్రమిత్యభిదధత్ స వః కేశవః
స్వయం ఘనఘృణానిధిర్గుణగణేన గోపాయతి || 29 ||

|| ఇతి శ్రీ అభీతిస్తవః సమాప్తః ||

కవితార్కికసింహాయ కల్యాణగుణశాలినే |
శ్రీమతే వేంకటేశాయ వేదాంతగురవే నమః ||